

15 ta' Novembru, 1989

Imhallfin: -

**S.T.O. Prof. Hugh W. Harding B.A., LL.D., F.S.A.,
F.R.Hist.S. - President**

Onor. Joseph A. Herrera B.I.Can., Lic.Can., LL.D.
Onor. Carmelo A. Agius B.A., LL.D.

Gaetano Testa

versus

Albert Attard noe et

Kostituzzjoni - L-Ewwel Skeda

Ir-rikorrent kellu fond mikri lilu mill-awtoritajiet. Is-Segretarju tad-Djar kien hareġ ordni ta' rekwisizzjoni għax il-fond kien jinhtieg lura għal skop pubbliku. Ir-rikorrent allega li ġew miksura fil-konfront tiegħu l-artikoli 36, 37, 38 u 39 tal-Kostituzzjoni u l-artikoli 5, 6 u 8 ta' l-Ewwel Skeda ta' l-Att XIV ta' l-1987. Il-Prim'Awla tal-Qorti Ċivili laqgħet it-talbiet ta' l-attur biss in kwantu bbażati fuq id-dritt għall-proprjetà u għall-protezzjoni minn trattament inuman jew degradanti. Il-Qorti Kostituzzjonali rriformat u caħdet it-talbiet tar-rikorrent kompletament.

Il-Qorti rriteniet li ma kienx hemm vjolazzjoni ta' l-intimità tad-dar tar-rikorrent billi l-bżonn għad-dhul kien jemergji minn bżonn pubbliku. Dwar il-kwistjoni ta' vjolazzjoni ta' proprjetà, billi dak li sar kien sar skond il-Housing Act ta' l-1949 li kien pre-eżistenti għall-Kostituzzjoni ta' l-1964 dak l-Att kien salvat mill-Kostituzzjoni u l-aġir tahtu ma setax jiġi ddikjarat vjolattiv tad-dritt tal-proprjetà.

Dwar il-kwistjoni ta' trattament inuman jew degradanti l-Qorti kkonkludiet li in vista tal-bżonn pubbliku għall-azzjoni meħuda u in vista wkoll li kienu saru diversi offeriti lir-rikorrent ta' akkomodazzjoni alternattiva ma setax jingħad li kien hemm dak il-grad ta' hruxija biex it-trattament li kien qiegħed jirċevi jiġi meqjus inuman jew degradanti.

Il-Qorti: -

Rat ir-rikors ta' Gaetano Testa pprezentat fil-Prim'Awla tal-Qorti Ċivili fejn wara li ppremetta illi huwa joqgħod fil-fond *Flat 4, Entrance 2, Block A, ex married quarters*, Luqa ta' liema fond ilu jhallas il-kera regolarment lill-Gvern ta' Malta u li joqgħod fih flimkien mal-familja tiegħu regolarment u bħala l-uniku fond ta' abitazzjoni;

Premess li l-intimati jridu fuq il-pretest ta' "sigurtà" f'dawn il-ġranet jiżgumbraw lir-rikorrent u l-familja tiegħu mill-fond imsemmi mingħajr ma jipprovdilhom akkomodazzjoni alternattiva;

Premess li r-rikorrent u l-familja tiegħu ma għandhomx abitazzjoni oħra adekwata u għalhekk bl-aġir ta' l-intimati ser jispiċċaw bi hwejjigħom barra t-triq;

Premess li l-għemil ta' l-intimati jikser serjament id-drittijiet fundamentali tar-rikorrent u tal-membri tal-familja tiegħu, għax sejjer jassogġettahom għal trattament inuman degradanti bi ksir ta' l-artikolu 3 ta' l-Ewwel Skeda ta' l-Att XIV ta' l-1987 dwar il-Konvenzjoni Ewropeja tad-Drittijiet tal-Bniedem, u kif ukoll sejjer jassogġettahom mingħajr il-kunsens tagħhom għad-dhul mill-intimati jew minn persuni mibgħuta minnhom fil-fond fejn ir-rikorrent qiegħed jabita flimkien mal-familja tiegħu bi ksir ta' l-artikolu 38 tal-Kostituzzjoni tar-Repubblika ta' Malta;

Premess illi inoltre l-intimati jippretendu li jikkancellaw unilaterament u arbitrarjament il-kirja tal-fond imsemmi lir-rikorrenti u b'dan għalhekk, din il-pretensjoni ta' l-intimati li iżgumbra ment mhedded mill-intimati lir-rikorrent u l-familja tiegħu mill-fond imsemmi sejr in jiksru d-dritt tar-rikorrent u l-familja tiegħu għar-rispett ta' darhom (artikolu 8 ta' l-Ewwel

Skeda tal-Konvenzjoni Ewropeja Att XIV ta' l-1987) u kif ukoll l-interess tar-rikorrent fil-fond imsemmi jew id-dritt tiegħu fuq l-istess fond qiegħed jittiehed mill-intimati bla kumpens adegwat ta' abitazzjoni alternattiva u bla mar-rikorrent huwa assigurat mid-dritt ta' l-aċċess lill-Qorti jew Tribunal imparzjali u mid-dritt ta' l-Appell lill-Qorti ta' l-Appell ta' Malta (artikolu 37 tal-Kostituzzjoni ta' Malta) u għalhekk qegħdin iċaħħdu lir-rikorrent mid-dritt għal smiġħ imparzjali u pubbliku fiż-żmien raġonevoli minn Tribunal Indipendenti u imparzjali fl-okkażjoni tad-deċiżjoni ("determination") tad-drittijiet Ċivili tal-kirja, tal-pussess ta' l-użu tal-fond imsemmi u ta' l-abitazzjoni fih bi ksur ta' artikolu 6 ta' l-Ewwel Skeda ta' l-Att XIV ta' l-1987 u kif ukoll bi ksur ta' l-artikolu 39 tal-Kostituzzjoni ta' Malta;

Talab għalhekk ir-rikorrent lil din il-Qorti:

1. Tiddikjara li l-għemil ta' l-intimati jew min minnhom konsistenti fil-kancellament tal-kirja tal-fond *Block A, Flat 4, Entrance 2, ex married quarters*, Luqa, lir-rikorrent u l-iżgumbrament mhedded tar-rikorrent u tal-familja tiegħu mill-istess fond jiksru d-drittijiet fundamentali mharsa fil-Kostituzzjoni tar-Repubblika ta' Malta u fil-Konvenzjoni Ewropeja tad-Drittijiet tal-Bniedem (Att XIV ta' l-1987) jiġifieri l-artikolu numru 36, 37, 38 u 39 tal-Kostituzzjoni u l-artikoli l-oħra, 3, 6 u 8 ta' l-Ewwel Skeda tal-Konvenzjoni Ewropeja (Att XIV ta' l-1987) u;

2. Tagħmel dawk l-ordnijiet, tohroġ dawk l-atti u tagħti dawk id-direttivi li tqis xierqa u opportuni sabiex jitwettqu d-disposizzjonijiet tal-liġi li jharsu l-imsemmija drittijiet tal-bniedem, inklużi t-thassir tal-kancellament tal-kirja tal-fond imsemmi u t-thassir tat-theddida ta' l-iżgumbrament tar-

rikorrenz mill-fond imsemmi;

Bl-ispejjeż kontra l-intimati jew min minnhom;

Rat ir-risposta ta' Albert Attard fil-kwalità tiegħu ta' Segretarju tad-Djar u l-Avukat Joseph Cassar LL.D., M.P., Segretarju Parlamentari għad-Djar fejn esponew bir-rispett:

Illi huma aġixxew fl-interess pubbliku u skond il-Liġi u bla ebda mod ma kisru l-Kostituzzjoni jew il-Konvenzjoni Ewropeja. Infatti huma qed jitolbu l-iżgumbrament tar-rikorrenz in vista tal-proġett ta' l-iżvilupp ta' l-ajruport li jinvolvi kunsiderazzjonijiet fost oħrajn ta' sigurtà;

Inoltre jiġi rrilevat li r-rikorrenz għandu akkomodazzjoni post ieħor billi ċ-ċwieviet ta' l-abitazzjoni preċedenti tar-rikorrenz għadhom f'idejha;

Għalhekk it-talbiet tar-rikorrenz għandhom jiġu miċhuda bl-ispejjeż;

Rat is-sentenza mogħtija mill-Prim'Awla ta' l-Onorabbli Qorti Ċivili fl-20 ta' Ġunju, 1989, li biha sabet li in kwantu t-talbiet tar-rikorrenz huma msejsa fuq l-artikoli 36 u 37 tal-Kostituzzjoni u l-art. 3 ta' l-Ewwel Skeda tal-Konvenzjoni Ewropeja (Att XIV ta' l-1987) dawn huma fondati u l-Qorti ssib vjolazzjoni tagħhom kif ingħad; fl-istess waqt il-Qorti tiċhad it-talbiet tar-rikorrenz in kwantu msejsa wkoll fuq l-artikoli 38 u 39 tal-Kostituzzjoni u l-artikoli 6 u 8 ta' l-Ewwel Skeda tal-Konvenzjoni Ewropeja u tiddikjara għalhekk li l-kancellament arbitrarju tal-kirja tal-fond *Block A, Flat 4, Entrance 2, ex Married Quarters*, Luqa, u l-iżgumbrament ordnat mill-intimati

bhala li jikser id-disposizzjonijiet tal-Kostituzzjoni ta' Malta u tal-Konvenzjoni Ewropeja dwar id-Drittijiet tal-Bniedem u dana limitatament u fir-rigward biss ta' l-artikoli 36 u 37 tal-Kostituzzjoni u l-art. 3 ta' l-Ewwel Skeda tal-Konvenzjoni Ewropeja; u filwaqt li tirrevoka tali kancellament arbitrarju tal-kirja fuq imsemmija u l-ordni għall-iżgumbrament fit-termini proposti mill-intimati; u filwaqt li tikkoncedi lill-intimati d-dritt li fl-interess pubbliku jiehu l-pussess tal-fond *de quo* mir-rikorrenti, tordna fl-istess waqt li f'tali eventualità, l-intimati għandhom jipprovdu qabel lir-rikorrenti b'akkomodazzjoni alternattiva li ma tkunx inferjuri għal dik preżenti, u fejn dan mhux aktar possibbli, tordna lill-intimati li jagħtu kumpens xieraq lir-rikorrenti sabiex ikun jista' jsib akkomodazzjoni alternattiva li ma tkunx inferjuri għal dik attwali. Il-kap ta' l-ispejjeż, tenut kont ta' l-aspetti komplessi tal-każ u ta' dak illi gie ddeliberat u deciz fil-konfront tal-partijiet, għandu jigi sopportat kwantu għal terz ($\frac{1}{3}$) mir-rikorrent u żewġ terzi ($\frac{2}{3}$) mill-intimati u dana wara li kkunsidrat li:

In succinct il-fatti li taw lok għal dina l-vertenza kienu s-segwenti;

Illi r-rikorrenti Gaetano Testa li kien u għadu sal-lum joqgħod fil-fond ossija appartament numru erbgħa (4), *Entrance 2, Block A*, formanti parti minn blokk ta' appartamenti magħrufa bhala "*ex-married quarters*" f'Luqa, flimkien mal-familja tiegħu ta' erba' persuni u dan sa mis-7 ta' Mejju, 1987 irċieva ittra mid-Dipartiment tad-Djar bid-data tat-13 ta' Novembru, 1987 li kienet tgħid hekk (ara Dok. B - a fol. 32);

"Minn avviz li rċevejt fid-19 ta' Awissu, 1987 int kont ingħatajt ġimgha żmien biex tirritorna ċ-ċwieviet tal-*flat*;

“Minn dokumentazzjoni tagħna u minn spezzjoni li saret mill-uffiċjali tad-Dipartiment, jirrizulta li l-post fejn kont toqgħod qabel għadu disponibbli;

“Għalhekk qiegħed tinghata tlett ijiem żmien biex int tirritorna ċ-ċwieviet ta' *Block A, Entrance 2, Flat 4* inkella jkollna nieħdu l-passi meħtieġa biex issir 'eviction' ”;

L-ittra tinsab iffirmata minn xi hadd għall-“A/Segretarju tad-Djar”;

Oltra r-rikorrent, xehdu wkoll f'din il-kawża *Salvu sive Saviour Fenech*, Direttur ta' l-Avjazzjoni Ċivili; il-Kurunell *Maurice Calleja*, illum *Deputy Commander* tal-Forzi Armati ta' Malta; is-Sur *Joseph Depasquale Schranz* mid-Dipartiment tad-Djar, kif ukoll l-Arkitett *Joseph Mizzi* fil-kwalità tiegħu ta' Direttur tax-Xogħlijiet Pubbliċi u *Albert Attard*, Aġent Segretarju tad-Djar;

L-aħħar xhud fuq imsemmi xehed kandidament fuq dak li ġara u li wassal għall-proċeduri odjerni. Dana xehed hekk *inter alia* (ara deposizzjoni tiegħu mogħtija fis-26 ta' Novembru, 1987 - a fol. 19 *et seq*):

“L-ewwel darba li ddiskutejt mas-Segretarju Parlamentari responsabbli għad-Djar dwar din il-kwistjoni li tirreferixxi għall-postijiet f'*Hal-Luqa* kien f'inkontru li kelli f'*Awissu* ta' din is-sena ma' l-imsemmi Segretarju Parlamentari;

“Il-problema li għamilt aċċenn għaliha kienet tikkonsisti fil-fatt illi dawn il-postijiet kienu ġew allokatu kontra l-parir ta' l-awtoritajiet ta' l-ajruport. Fil-fatt, fl-24 ta' Frar, 1987, id-

Director of Civil Aviation kien kiteb lid-Dipartiment tad-Dajr fejn qallu li l-allokkazzjoni tal-postijiet in kwistjoni kienet se taffettwa l-iżvilupp ġejjieni ta' l-ajruport, u allura l-użu tagħhom, dejjem skond dan li kitibha, mill-*Housing Authority* m'huwiex possibbli.....

“Nonostante, mela, fil-bidu ta' April, 1987, il-*Housing Authority* kienet għamlet rakkomandazzjoni sabiex dawn il-postijiet **xorta wahda** jigu allokat; ”

“Fid-29 ta' April, 1987 is-*Civil Aviation Authorities* reġgħu kitbu lill-*Housing Authority*.....; ”

“Barra din il-problema li aċċennajt għaliha, li jista' jkun ta' preġudizzju bħala sigurtà lill-awtoritajiet ta' l-ajruport aħna rajna wkoll li hemm problema oħra fis-sens li l-postijiet fejn qegħdin jistgħu jkunu ta' perikolu wkoll għan-nies li jkunu joqogħdu fl-istess blokk minhabba l-*vicinanza* ta' l-ajruplani; ”

“Allura ttiehdet decizjoni mill-Awtorità (tad-Djar) u mis-Segretarju Parlamentari fis-sens li l-allokkazzjoni li saret fuq dan il-blokk ta' appartamenti titwaqqaf. Dana kien allura f'nofs Awissu, 1987; ”

“Nel frattempo aħna konna sirna nafu li daħlu f'dan il-blokk ta' appartamenti hames familji.....”; ”

Ix-xhieda Saviour Fenech, Maurice Calleja, u Joseph Mizzi wkoll taw dettalji in konferma ta' dak li x-xhud semma' bħala r-raġunijiet li induċew lis-Segretarju Parlamentari, l-intimat f'din il-kawża, biex jordna l-iżgumbrament tar-rikorrent mill-appartament *de quo* flimien mal-familja tiegħu;

Issa l-Qorti tirrileva li nonostante li l-Aġent Segretarju tad-Djar, kull darba li aċċenna għall-posizzjoni legali tar-rikorrent bħala waħda ta' "allokazzjoni" mid-Dipartiment, ir-rikorrent invece esebixxa riċevuta u xehed ukoll fis-sens li l-appartament minnu okkupat kien f'idejh **b'titolu ta' lokazzjoni**. Issa, apparti li r-rikorrenti ma jinsabx kontradett, ir-riċevuta msemmija, esebita bħala Dok. A – a fol. 31 tal-proċess, maħruġa mill-Kummissarju ta' l-Art bid-data tas-7 ta' Mejju, 1987 tikkontejni li ġej:

“Received from Gaetano Testa the sum of twelve Malta pounds nineteen cents being rent in advance due on 24th April, 1987 (30th June, 1987 in respect of Bl. A, Entr. 2, Fl. 4, Luqa)”;

Din hija indikazzjoni oħra li *si trattava* ta' kirja u mhux allura ta' sempliċi allokazzjoni;

Illi huwa minnu li l-intimat Segretarju tad-Djar ressaq provi sabiex juri li l-aġir tiegħu ma kienx wieħed kapriċċuż imma msejjes fuq parir ta' awtoritajiet responsabbli jew f'karigi għoljin fl-Avjazzjoni Ċivili, fil-Forzi Armati ta' Malta, kif ukoll fid-Dipartiment tax-Xogħlijiet Pubbliċi. B'danakollu jibqa' l-fatt li bl-ebda mod ma ġie ppruvat għas-sodisfazzjon tal-Qorti li seħħ xi kambjament jew xi żvilupp dwar dak li kien diġà miġjub a konjizzjoni tal-Gvern minn dawn l-istess Awtoritajiet **qabel** il-kirja sakemm ir-rikorrent ġie nterpellat biex jiżgombra mill-appartament lilu lokat. Kull ma rriżulta mill-provi huwa li proprju fil-granet li saret il-kirja u d-dhul tar-rikorrent fl-appartament kien hemm l-Elezzjonijiet Ġenerali. Irriżulta wkoll li kien hemm bidla fl-amministrazzjoni tal-pajjiż. Fir-rigward, ix-xhud Saviour Fenech (ara fol. 43) in kontro-eżami qal hekk:

“Qed niġi mistoqsi, peress li jiena bghatt kopja ta’ din l-ittira lill-Onor. Prim Ministru ta’ dak iż-żmien, jekk kellix risposta min-naħa tiegħu. Jiena nirrispondi li risposta ma kellix. Naf li x-xogħol li bdew jagħmlu f’dawn l-appartamenti tkompla, u naf ukoll li iktar tard daħlu n-nies f’dawn l-appartamenti” (sottolinejar tal-Qorti);

Wieheċ għandu jippreżumi li meta l-Gvern, kif rappreżentat mill-Eżekuttiv, ta b’kirja l-appartament lir-rikorrent huwa ħa in konsiderazzjoni l-oġġezzjonijiet u l-pariri kontrarji msemmija mix-xhieda fuq indikati. Jekk dan ma kienx il-każ, kif donnu jrid jimplika l-intimat *nomine* bix-xhieda mressqa minnu, allura l-Gvern ta’ allura la mexa b’serjetà u lanqas b’sens ta’ responsabbiltà bhala wahda mill-partijiet kontraenti. Min-naħa l-oħra jista’ jkun invece l-każ li l-amministrazzjoni sussegwenti u dik imħarrka f’dawn il-proċeduri taħsibha mod iehor għal kollox minn dik ta’ qabilha u għalhekk aġixxiet bil-mod imsemmi. Hi kif inhi però, **għaladarba l-fatti baqgħu li kienu**, il-Qorti hija tal-fehma li l-intimat odjern ma aġixxiet korrettament minn *punto di vista* legali fil-konfront tar-rikorrent. Ir-rikorrenti kellu kirja valida, f’ebda waqt ma ta l-kunsens tiegħu biex itemm tali kirja jew biex jivvaka l-post mikri lilu. Anzi r-rikorrenti xehed li meta daħal fil-post huwa htiegħu jnaddfu, ibajdu u jattrezzah anki b’kamra tal-banju. Żid ukoll jixhed li fejn għadu jabita għandu aktar kumdità u spazju milli fejn kien qabel;

Għadu jiġi rrilevat li wara li nħariġlu l-avviż għalbiex jiżgombra u wara wkoll li kienu nbdew dawn il-proċeduri, ir-rikorrent jgħid li ġie muri post f’San Ġwann, anzi ġie muri żewġ postijiet. Dawn iż-żewġ appartamenti, jgħid ir-rikorrenti, bla ma ġie kontradett, kienu żgħar għall-bżonnijiet tiegħu u iżgħar

mill-ambjenti li kienu mikrija lili. għandu jiġi rrilevat li dawn iż-żewġ ambjenti f' San Ġwann ġew indikati lir-rikorrenti wara li nbdew il-proċeduri. Dawn il-fondi ġew issuggeriti lir-rikorrent mid-Dipartiment tad-Djar bħala "*alternative accomodation*". Fl-istess waqt però r-rappreżentant ta' dan id-Dipartiment, is-Sur Joseph Depasquale Schranz (ara deposizzjoni a fol. 49) xehed li hu ma kienx daħal fihom biex jispezzjonahom. Irrizulta wkoll li l-Gvern fil-mori tal-proċeduri hareġ avviz għall-bejgħ rigward postijiet deskritti bħala "vilel" f'Hal Luqa wkoll. Jidher fl-aħħarnett ukoll li l-post fejn qabel kien jabita u jgħix ir-rikorrent għadu battal u disponibbli;

Ir-rikorrenti qiegħed jilmonta minn tliet vjolazzjonijiet ta' artikoli tal-Kostituzzjoni ta' Malta li jaqgħu lkoll taħt il-Kapitolu IV bl-istharrig "Drittijiet u Libertajiet Fundamentali ta' l-Individwu", u ċjoè:

1. L-art. 36 dwar protezzjoni minn trattament inuman u degradanti;
2. L-art. 38 dwar protezzjoni għall-intimità tad-dar jew proprjetà oħra; u
3. L-art. 37 dwar protezzjoni minn privazzjoni ta' proprjetà bla kumpens;

Barra dan, ir-rikorrenti qiegħed jinvoka wkoll l-art. 3, 6 u 8 ta' l-Ewwel Skeda tal-Konvenzjoni Ewropeja (Att IX ta' l-1987);

Fir-rigward ta' l-art. 38 tal-Kostituzzjoni, għandu jingħad li mill-provi jirrizulta li l-attwali amministrazzjoni taħsibha

xort'ohra minn dik ta' qabilha. Jidhrilha li l-iżgumbrament qiegħed jintalab 'fl-interess pubbliku'. Fil-fatt ix-xhieda prodotti mill-intimat ikkonfermaw din it-teżi. Ghalkemm ma jidhirx li kien hemm tibdil ta' fatti bejn dawk li kienu jeżistu qabel sehħet il-kirja u dawk ta' wara – għajr bdil fl-amministrazzjoni tal-pajjiż – l-art. 38(2)(c) xorta jikkonċedi l-possibilità ta' intrużjoni min-naħa tal-Gvern li jidhol go fond fil-każijiet hemm imsemmija. Għalhekk, fil-fehma tal-Qorti dana l-artikolu ma jidhirx li ġie vvjolat mill-intimat kif allegat mill-kontroparti;

Fir-rigward imbagħad ta' l-art. 37 jirriżulta illi bl-iżgumbrament mitlub ir-rikorrenti ser jiġi pprivat mill-użu u mit-tgawdija tal-fond lilu lokat. L-intimati wrew biċ-ċar, anki per via tas-sottomissjonijiet tagħhom in iskritt u orali, li l-unika garanzija li lesti jagħtu lill-kontroparti hija dik li "ma jitfghux barra t-triq" lilu u lill-familja tiegħu u dan billi hallewlu għad-disposizzjoni tiegħu l-fond għa okkupat in preċedenza mir-rikorrent u mill-familja tiegħu. Dwar il-fond li kellu qabel xehed ir-rikorrenti, bla ma ġie kontradett, illi dan kien iċken u b'anqas kumditajiet minn dawk attwali. Oltre dan, ir-rikorrenti għamel benefikati digħa fil-fond lilu mikri. Dan kellu bilfors ifisser li t-teħid forzat tiegħu mill-intimati, imqar jekk fl-interess pubbliku, jimporta privazzjoni u jrid għalhekk ikun hemm kumpens adegwat. Mill-provi rriżulta li l-intimati kellhom fondi oħrajn x'joffru in alternattiva f'Hal Luqa stess, li kienu aċċettabbli għar-rikorrenti. Għal xi raġuni, presumibilmment għaliex dawn l-ambjenti kienu ta' livell oġħla minn dak lokat lir-rikorrenti, l-intimati ma wrewx ruhhom propensi li joffru wieħed minnhom lir-rikorrenti. *Rebus sic stantibus*, ma humiex ġustifikati l-intimati li jesigħu t-thassir tal-lokazzjoni bħallikieku din qatt ma eżistiet, oltre l-iżgumbrament forzat tar-rikorretni mill-fond lokat u bl-unika alternattiva li r-rikorrent u l-familja tiegħu jirritornaw

fl-ambjenti li kellhom qabel. Dana kollu inoltre fl-isfond ta' stat ta' fatt fejn fit gimghat qabel id-Dipartiment tad-Djar kien għażel li jikri l-fond *de quo* lir-rikorrenti minkejja l-oġġezzjonijiet kollha minn oqsma varji. Fic-ċikorstanzi għalhekk, l-aġir ta' l-intimati huwa ċertament wieħed ċensurabbli;

Is-suespost iwassalna għall-konsiderazzjoni ta' l-art. 36 tal-Kostituzzjoni dwar Harsien kontra trattament degradanti u inuman. Dawn iż-żewġ konċetti huma astratti u kwindi biex jawnverraw irwiehhom iridu jikkonkretizzaw neċessarjament f'xi fatt jew fatti materjali. Digà ntqal li l-każ in diżamina hu wieħed fejn ir-rikorrenti, wara li ngħata b'kirja appartament mill-kontroparti, gie nterpellat biex jiżgombra minnu għal raġunijiet li kienu **digà jissussistu** fil-mument li sehhet il-kirja. L-intimati kellhom u għad għandhom mezzi a disposizzjoni tagħhom għalbiex jikkompensaw lir-rikorrenti b'mod adegwat għall-privazzjoni li jkollu jsofri. B'danakollu, l-intimati wrew ċar u tond li għalihom il-kirja qisha qatt ma ezistiet u jippretendu allura li fl-interess pubbliku jiżgumbraw lir-rikorrenti bħallikieku dan m'għandu drittijiet ta' xejn hlief "li ma jorqodx barra" (kliem tad-difensur ta' l-intimati). Fil-fehma tal-Qorti tali aġir għandu jitqies bħala wieħed inuman u degradanti fit-terminu li l-Kostituzzjoni tagħna u l-Konvenzjoni Ewropeja trid tipprotegi;

Rat ir-rikors ta' l-appell ta' Albert Attard fil-kwalità tiegħu bħala Segretarju tad-Djar u Dott. Avukat Joseph Cassar LL.D., M.P., Segretarju Parlamentari tad-Djar ipprezentat fl-4 ta' Lulju, 1989, li bih talbu li din il-Qorti tirrifirma s-sentenza mogħtija fit-22 ta' Ġunju, 1989, mill-Qorti Ċivili Prim'Awla (Sede Kostituzzjonali) fir-rikors fl-ismijiet fuq imsemmija billi tikkonferma dik il-parti tas-sentenza fejn ċaħdet it-talbiet tar-rikorrent in kwantu msejsa fuq l-artikoli 38 u 39 tal-Kostituzzjoni

u l-artikoli 6 u 8 ta' l-Ewwel Skeda tal-Konvenzjoni Ewropeja, tirrevokaha fir-rimanenti partijiet l-oħra tagħha u tiddeċidi minflok billi tiċhad it-talbiet kollha ta' l-appellat bl-ispejjeż taż-żewġ istanzi kontra l-appellat;

Rat ir-risposta ta' Gaetano Testa pprezentata fis-17 ta' Lulju, 1989;

Rat l-atti l-oħra rilevanti u opportuni;

Semgħet lid-difensuri;

Ikkunsidrat:

Għandu jingħad mill-ewwel li billi ma sarx appell mir-rikorrent minn dik il-parti tas-sentenza li ċaħdet it-talbiet tiegħu hemm imsemmija u sar biss appell mill-intimati, l-indaġini li għandha tagħmel il-Qorti hija limitata għal biex tara jekk it-talba tar-rikorrent inkwantu bbażata fuq l-artikoli 36 u 37 tal-Kostituzzjoni u l-artikolu 3 ta' l-Ewwel Skeda ta' l-Att XIV ta' l-1987 dwar il-Konvenzjoni Ewropeja hijiex fondata jew le;

Ikkunsidrat:

Kwantu għall-artikolu 37 tal-Kostituzzjoni li jirrigwarda l-protezzjoni minn privazzjoni ta' proprjetà mingħajr kumpens għandu jiġi osservat li din id-disposizzjoni tal-ligi hija kkwalifikata minn disposizzjoni oħra ta' l-itess Kostituzzjoni ċjoè l-art. 47(9) li jiddisponi espressament li "Ebda haġa fl-artikolu 37 ta' din il-Kostituzzjoni ma għandha tolqot il-ħdim ta' xi ligi fis-sehħ minnufih qabel it-3 ta' Marzu, 1962...". Dan ifisser li kwalunkwe ligi fis-sehħ minnufih qabel it-3 ta' Marzu, 1962 hija

ligi salvagwardata mill-operazzjoni ta' l-art. 27 tal-Kostituzzjoni b'effett ta' l-art. 47(9) ta' l-istess Kostituzzjoni;

Issa fil-kaz prezenti minn ezami tal-proċess u b'mod partikolari mir-*Requisition Order* Numru 50092 (fol. 53) jirrizulta li l-appellant Segretarju tad-Djar qiegħed jitlob li r-rikorrent jitlaq il-pussess tal-fond in kwistjoni u jikkonsenja l-imfietah tiegħu bis-saħħa tas-setgħat mogħtija lilu bl-Att ta' l-1949 dwar id-Djar (Att Numru II ta' l-1949) u kwindi bis-saħħa ta' ligi li kienet fis-seħħ qabel it-3 ta' Marzu, 1962. Għalhekk in vista ta' l-imsemmi art. 47(9) tal-Kostituzzjoni, r-rikorrent ma jstax jinvoka favur tiegħu l-imsemmi art. 37(1) tal-Kostituzzjoni billi l-Att II ta' l-1949 dwar id-Djar li taħtu qed jaġixxi s-Segretarju tad-Djar, huwa salvagwardat mill-operazzjoni ta' l-Att 37(1). Dan il-punt diġà ġie espressament deċiż minn din il-Qorti fil-kawża "Joseph Camilleri vs Ministru tal-Ġustizzja u Affarijiet Parlamentari et" deċiża fit-13 ta' Frar, 1976 fejn ingħad espressament: "illi ma hemm l-ebda dubju li l-Liġi tad-Djar (Att II ta' l-1949) hi liġi salvagwardata mill-operazzjoni ta' l-art. 38(1) (illum 37(1) tal-Kostituzzjoni ta' Malta b'effett ta' l-art. 48(9) illum 47(9)) ta' l-istess Kostituzzjoni....." (Ara Deċiżjonijiet Kostituzzjonali 1964 - 78, Vol. II paġna 443);

In vista tal-konkluzjoni fuq raġġunta li teskludi a *planta pedis* it-talba tar-rikorrent appellat inkwantu bbażata fuq l-art. 37 tal-Kostituzzjoni, il-Qorti ma tarax il-htieġa li tghaddi biex tikkunsidra s-sottomissjonijiet l-oħra magħmula mill-kontendenti fir-rigward ta' l-imsemmi art. 37 tal-Kostituzzjoni;

Ikkunsidrat:

Kwantu għall-artikolu 36 tal-Kostituzzjoni u l-artikolu 3 tal-Konvenzjoni Ewropeja invokati wkoll mir-rikorrent appellat dawn huma kważi identiċi. Infatti fil-waqt li l-artikolu 36(1) tal-Kostituzzjoni jiddisponi li “Hadd ma għandu jkun assoġġettat għal piena jew trattament inuman jew degradanti” l-artikolu 3 tal-Konvenzjoni Ewropeja jiddisponi li “Hadd ma għandu jkun assoġġettat għal tortura jew għal trattament jew piena inumana jew degradanti”. In vista ta’ dan isegwi li l-interpretazzjoni ta’ l-artikolu 3 tal-Konvenzjoni magħmula mill-Kummissjoni Ewropeja u mill-Qorti Ewropeja tista’ tiġi anke segwita fl-interpretazzjoni ta’ l-art. 36 tal-Kostituzzjoni. Fil-fatt jidher li din il-Qorti diġà għamlet hekk fil-kawża “Giuseppe Galea vs Segretarju tad-Djar u Ministru responsabbli għad-Djar” deċiża fl-20 ta’ Lulju, 1977 (Ara Deċiżjonijiet Kostituzzjonali Vol. II, paġna 541) fejn wara li għamlet riferenza għall-ġurisprudenza Ewropeja in materja, waslet għall-konklużjoni li (*op. cit.* paġna 549): “Però m’hemmx kwistjoni u jidher li hu llum generalment accettat li biex trattament determinat jaqa’ taht il-komminazzjoni tad-disposizzjonijiet (artikolu 47 recte 37 tal-Kostituzzjoni tagħna u l-artikolu 3 tal-Konvenzjoni Ewropeja) fuq citati jehtieg certu grad ta’ gravità;

L-awtur Fawcett fil-ktieb tiegħu “*The application of the European Convention on Human Rights*” josserva (paġna 42) illi: “*Inhuman treatment would then be the deliberate infliction of physical or mental pain or suffering against the will of the victim.....*” u l-awtur Sieghart fl-opera tiegħu: “*The International Law of Human Rights*” jgħid (paġna 169) li: “*In Denmark et al vs Greece EUCM (il-Kummissjoni Ewropeja) defined ‘degrading treatment’ as treatment which grossly humiliates an individual or drives him to act against his will or conscience*”. Hekk ukoll fil-ktieb “*La Convenzione Europea dei*

Diritti dell'uomo nell'applicazione giurisprudenziale in Italia ta' Giuseppe Biscottini, ġie osservat (pagna 189), wara li saret riferenza għas-sentenza tal-Qorti Ewropeja fil-kawża "Irlanda c. Regno Unito", li: "*Un trattamento inumano, secondo la Corte, si concreta nel fatto di provocare all'individuo forti sofferenze fisiche e morali con turbe psichiche acute. Trattamento inumano si potrebbe perciò individuare in un qualsiasi trattamento atto a infrangere l'umanità di una persona a renderla in uno stato psichicamente labile in modo da annullare in essa la possibilità di una reazione psicologica e di una coerente esplicazione della volontà. Il trattamento degradante si concreta nel creare un sentimento di paura, d'angoscia e di inferiorità, che porti a infrangere la resistenza psichica dell'individuo*";

Issa l-Qorti, wara li eżaminat bir-reqqa l-provi fid-dawl tal-ġurisprudenza u dottrina fuq ċitata *in extenso*, ma ssib l-ebda esitazzjoni biex tikkonkludi li f'dan il-każ ma kienx hemm trattament inuman jew degradanti;

Dawn il-provi juru li r-rikorrent kien qed jokkupa l-fond *de quo* b'titolu ta' lokazzjoni. Veru li l-provi dwar kif beda jokkupa l-fond b'titolu ta' lokazzjoni – speċjalment fin-nuqqas tal-produzzjoni ta' xi skrittura privata ta' lokazzjoni jew dokument ieħor – huma nebulużi, però *il fatto sta* li r-rikorrent iproduċa riċevuta tal-Land Office (fol. 31) li ġġib id-data 7 ta' Mejju, 1987 li turi li hu ħallas is-somma ta' Lm12.19,0 kera bil-quddiem għall-perijodu 24-4-87 – 30-6-87 u għalhekk kien qed jiddetjeni l-fond b'titolu ta' lokazzjoni meta nħarget l-ordni ta' rekwizizzjoni Numru 50092 li ġġib id-data 12 ta' Awissu, 1987;

Skond l-art. 3(1) ta' l-Att dwar id-Djar (Att II ta' l-1949,

illum Kap. 125) fuq imsemmi s-Segretarju tad-Djar huwa awtorizzat johroġ rekwizzjoni jekk jidhirli li hu meħtieġ jew xieraq li jagħmel hekk *inter alia* fl-interess pubbliku. Ma hemmx dubju li f'dan il-każ dan l-interess pubbliku jeżisti, billi jirrizulta abbondantement ċar mid-deposizzjonijiet ta' Albert Attard, Salvu Fenech, tad-Direttur tal-*Public Works* l-Arkitett u Inġinier Ċivili Joseph Mizzi, u tal-Kurunell Maurice Calleja li kien hemm il-ħtieġa li l-fond jittiehed lura minħabba l-iżvilupp li qiegħed isir fl-aġruport u anke għal raġunijiet ta' sigurtà;

Il-fatt li meta l-fond inkera lir-rikorrent kienu jeżistu dawn l-aħħar imsemmija ċirkostanzi, fil-fehma tal-Qorti, ma jaffettwaw bl-ebda mod il-każ li għandha quddiemha għax dak li għandha tara l-Qorti huwa jekk fil-mument tal-ħruġ ta' l-ordni tar-rekwizzjoni kienx dan meħtieġ fl-interess pubbliku skond it-termini ta' l-art. 3 tal-Kap. 125 u dan l-interess pubbliku f'dak il-mument ġie altru li ppruvat. Il-fatt li l-fond inkera minn Dipartiment ieħor tal-Gvern qabel il-ħruġ tar-rekwizzjoni ma jneħħix l-eżistenza ta' l-interess pubbliku fil-mument tal-ħruġ tar-rekwizzjoni la darba dina giet ippruvata;

Issa fid-dawl tal-ġurisprudenza fuq citat l-Qorti ma tarax li meta nħarġet skond il-liġi r-rekwizzjoni fuq imsemmija kien hemm xi trattament inuman jew degradanti. Infatti jirrizulta mill-provi li r-rikorrent kien għad għandu f'idejh iċ-ċwieviet tal-fond fejn kien jabita qabel ma mar fil-fond in kwistjoni u ma ġie ppruvat bl-ebda mod li jekk imur lura fil-fond ta' qabel, huwa jsofri trattament inuman jew degradanti kif dawn il-kliem ġew interpretati mill-ġurisprudenza fuq citata. Ir-rikorrent saritlu wkoll *pendente lite* l-offerta ta' żewġ fondi oħra u anke dawn ġew irrifjutati għaliex ir-rikorrent allega li kienu żgħar u l-fond *de quo* fih aktar kumdità (fol. 56). Il-Qorti ma tarax illi għax

persuna, meta tiġi mġieghla tohroġ minn post in segwitu għal rekwiżizzjoni fl-interess pubbliku, billi tmur toqgħod f' post iżgħar allura dan għandu jiġi kkunsidrat li jammona għal trattament inuman jew degradanti. Din semmai hija inkonvenjenza iżda ma jistax jingħad (ammenokkè ma jkunx hemm fatturi oħra li ma ġew ippruvati f'dan il-każ) li tammonta għal dak it-trattament inuman jew degradanti kif interpretat mill-ġurisprudenza fuq ċitata;

Il-Qorti wkoll ma tistax ma żżid li hija haċet l-impressjoni mix-xieħda ta' Joseph Depasquale Schranz li r-rikorrent qieghed jinsisti li jiġi offert fond fid-dintorni tal-Ħamrun minħabba ċirkostanzi ta' xogħol, ta' skola u ta' familja, liema ċirkostanzi però apparentement ma kkunsidrax meta kera l-fond *de quo* li jinsab Ħal-Luqa;

Għal dawn il-motivi l-Qorti tiddeċidi billi tilqa' l-appell u għalhekk tirrifirma s-sentenza appellata billi tikkonfermaha f'dik il-parti fejn ċaħdet it-talbiet tar-rikorrent inkwantu msejsa fuq l-artikoli 38 u 39 tal-Kostituzzjoni u l-artikoli 6 u 8 ta' l-Ewwel Sekda ta' l-Att XIV ta' l-1987 u tirrevokaha fir-rimanenti partijiet l-oħra tagħha u għalhekk tiċhad it-talbiet kollha tar-rikorrent appellat. L-ispejjeż taż-żewġ istanzi għandhom kollha jiġu ssopportati mill-istess rikorrent appellat.
